



## GINJAW KOMITI WUNPAWNG MUNG DAN SHANGLAWT HPUNG

**WUNPAWNG MUNG DAN SHANGLAWT HPUNG GINJAW KOMITI  
TINGNYANG UP WUNPAWNG MUNG DAN SHANGLAWT KONGSI  
NINGBAW KABA DU DAJU JUM NBAN LA KAW NNA MUNGCHYING  
MUNGSHAWA NI HTE KIO MAGAM GUN NI HPE N-GUN JAW  
SHATSAM DAT AI MUNGGA**

Hkawp,

Hkungga tsaw ra ai Wunpawng Mungdan mungchying mungshawa ni yawng hte Wunpawng Mungdan Shanglawt magam gun yawng hpe n-gun jaw shatsam dat nngai.

Wunpawng Mungdan Shanglawt Hpung gaw Myen Mungdan a dinghku majan hpe tengman rap ra ai mungmasa bawngban ai ladat hte hparan sa wa lu na matu lang hte lang shaktut shaja nga dingyang rai nga ai.

Dai zawn, mungmasa hparan sa wa na matu mahkrun kaja tam shakut nga ai raitim, Myen hpyen dap gaw Wunpawng Mungdan shara shagu de la-ba n-gun hte ma-ja htim gasat majan masing jahkrat galaw sa wa nga ma ai.

Myen hpyen dap gaw mung mare masha ni shanu nga ai mare kahtawng ni hpe laknak kaba hte hkrup mara gap sharu bun ai sha n-ga, nbungli hte htim gap bawm jahkrat ai majaw, mungshawa ni hkala hkrum, asak si sum ai mabyin ni hkrum hkra nga sai re. Mungshawa yawng mung tinang a mare kahtawng buga, dum nta sutgan yawng hpe kabai kau da nna asak lawt hprawng koi yen nga ra sai. Nkau gaw maling mala kata hpun h pang wa h pang hkan e makoi machyu nga ai zawn, nkau gaw myo mare kaba de hprawng pru wa ra sai.

Mung mare masha ni yakhkak jamjau tsin-yam hkrum hkra nga ai hpe Wunpawng Mungdan Shanglawt Hpung Ginjaw Komiti kaw nna myit tsang, myit n pyaw hkam sha lawm nga ga ai.

Hpyen yen mungshawa ni yawng hkam sharang let aten ladaw langai hpe lai di sa wa ra na ga ai re majaw, myit shayaw shayawm kau ai lam n nga na matu n-gun jaw dat nngai. Ngang kang ai ngwi pyaw simsa lam hpe lu la na matu yakhkak jamjau ai ladaw langai hpe tawt lai lu hkra shakut sharang ra na ga ai. Anhte yakhkak jamjau hkrum nga ai hpe mungkan kaw nna mu mada, na chye ya sai re majaw, anhte a tengman ai lam hpe makoi magap da n lu sai re.


Hpyen yen mungshawa ni hpe hkawp lakawn woi la ai makam masham hpung shagu na ningbaw ningla ni, shinggyim wuhpung wuhpawng yawng hte myo mare na mungshawa ni yawng hpe mung chyeju dum ai. Tinang a sai daw sai chyen kahpu kanau makyin jinghku ni hpe myu tsaw shawang myit kaba hte matsan dum let matut garum shingtau la na matu lajin dat nngai. Kaning re ai yakhkak tsin-yam hkrum sha ai raitim, anhte amyua sha ni myit hkrum kahkyin gumdin let shada pu gang masin machyi rai nga ga.

Shawnglam Dap Ba, Ginwang Ginjaw, Dap Dung, Ginwang shara shagu hta magam gun nga ai myit rum ni yawng hpe mung n-gun jaw dat nngai. Myen hpyen dap kaw nna la-ba n-gun hte htim gasat ai re majaw, tinang a dap shara ni hpe yen kau ra ai lam byin sai. Dap shara hpe yen ai gaw asum jaw ai n re, hpyen zai ladat re. Myen hpyen dap kaw nna ma-ja htim gasat nga sai re majaw, tinang kaw nna dap pram ladat jaw jaw hte shingla hkrau gasat kau ra sai. Majan hpyen man hta n-gun dat ra ai hte maren, mungshawa ni hpe makawp maga woi lakawn na lit mung la sa wa mu.

Tara ai majan gaw awng padang lu na sha re. Myit marai jahkrat asum jaw kau ai lam, walang gale ai lam n nga hkra, hpu-awn tsang hte tsang woi awn ai npu e aming madat mara hkan sa let mungdan magam lit hpe magrau grang grang gun hpai na matu matsun dat ai.

Dai ni na ten hta majan a majaw jamjau hkrum hkra, hkrit tsang nga ga ai raitim, tinang amyua sha lawt lu lam pandung hpe n shamat kau ai sha amyua sha ni yawng myit hkrum kahkyin gumdin ai hte jawm shingla gasat lai di sa wa ga. Amyua sha ni yakhkak jamjau hkrum nga ai ten, anhte kata ningmu shai wa shangun ai lam ni hpe koi gam ra na re. Shada da mara shagun tsun dinglun jahpyak hkat ai lam n byin hkra sadi nga ga. Myen hpyen dap a htim gasat majan a majaw amyua sha mungmasa lam yan hpe grau shangang, grau shatsaw sharawt sa wa lu hkra anhte yawng lit la sa wa ra na hpe mung shadum n-gun jaw dat nngai.

Dip da hkrum ai amyua, sat nat zingri hkrum ai amyua, tengman dinghpring ai amyua maga Hpan Madu Karai Kasang bau sin makawp maga ya nga ai hpe myit dum let, myit numshe shang ai lam n nga ai sha, shawnglam de matut da-ting shakut sa wa ga ngu, n-gun jaw shatsam dat nngai.

  
28/4/2018.  
Tingnyang Up  
Ginjaw Komiti

Wunpawng Mungdan Shanglawt Hpung

2018 ning, April shata (28) ya.